

የሶዶቅ ምክር

መግቢያ

ከሦስት ሺህ ዓመታት በፊት ብንጀምርስ ብለን ተነሳን፤

የካህኑ ሶዶቅን ምክር አስታከን።

ትዝታና ታሪክ ወደ ጓላ ባይመልስም ጊዜን፤

እናስተውል ዛሬ ለኢትዮጵያችን የሚሻላትን፤

ለሁላችንም የሚበጀንን።

የሶዶቅ ምክር

ካህኑ ሶዶቅ እና ነቢዩ ናታን ሰሎሞንን ቀብተው እንዳነገሡት¹፤

ለቀዳማዊ ሚኒሊክም (የማክዳና የሰሎሞን ልጅ) እንዲሁ ተደረገለት።

ያኔ (ከሦስት ሺህ ዓመታት በፊት)፤

እንዲህ እያለ ነበረ ሶዶቅ ለቀዳማዊ ሚኒሊክ በየቀኑ የሚመክረው²፡--

“ልጄ ሆይ፡-

ኑሮህ በእግዚአብሔር እምነት የፀና ይሁን፤

ሥራህ ሁሉ ስኬታማ እንዲሆን።

እንተ ጥሩ ስትሆን፤ ሕዝቡም እንተን ተከትሎ ጥሩ ይሆናል፤

ባንተ ሳቢያ ሕዝቡም አገሩም ይባረካል።

ድሆችን ከሚጨቁኗቸው - ከግፈኞች ነፃ አውጣቸው፤

በቀናውም መንገድ ምራቸው፤

በእኩልነት ተመልከታቸው።

ዳኝነትህም እድሎአዊ እንዳይሆን ተጠንቀቅ፤

በሕግ ፊት - ማንም ከማንም እንዳይበልጥ አወቅ።”

የሶዶቅ ልጅና ጓደኞቹም ተማክረው፤

ታቦቱን አወጡ ካገራቸው።

ሕዝቡም እንዳያውቅ - ቅዱሱ ለቆ መሄዱን፤

አቻኮሉት ሰረገላውን።

¹ መጽሐፈ ነገሥት ቀዳማዊ 1:32

² ከብረ ነገሥት - http://www.yorku.ca/inpar/kebra_budge.pdf

ታቦት አልባ ሆኖ የቀረን ሕዝብ፥
ያልታወቀ በሽታ አራወጠው ድንገት፤
ተቋነጠነጠ በጭንቀት - በድብርት።

የቤት እንስሳው - የዱር አውሬም የታቦቱ መለየት ገብቶት፥

ሁሉም ሲያለቅስ በያለበት፡-

አገር ሲተራመስ - ሲብስ ጩኸት፥

አሀያው - ከብቱ - ሲቋነጠነጥ፥

ውሻ ራሱን ደፍቶ ሲተከዝ፥

ጅብም ከጩኸቱ ማላዘኑ ሲበልጥ።

የዚያን ጊዜ፡-

ንጉሡም (ሰሎሞን) - ቄሱም (ሶዶቅ) በድንጋጤ በድን ሁኅዋል፤

ቤተ እስራኤል ጠባቂያቸውን (ታቦቱን) ይዘው ወደ ደቡብ ገስግሰዋል።

ሰሎሞንም ህልሙን - ፀሐይ ከእስራኤል ወጥታ ወደ ደቡብ ስትሄድ ያየውን - አስታውሷል፤

የአባቱም (የዳዊት) ትንቢት ትዝ ብሎታል³።

ይሄ ሁሉ ትዝታ - ታሪክም ነው፤

መቆየት ያለበትን ማቆየት ምርጫችን ነው።

እኛም እንደ እስራኤል ልጆች እንደፈለግን እንሆን ዘንድ ተለቀቅን⁴፤

በምርጫችን ንጉሣዊ ስርዓትን ገረሰስን፤

ስዩመ አግዚአብሔርን ትተን - ስዩመ ጠብ መንጃን ተካን።

ንጉሣችንን ስናባርር፥

ቤተ እስራኤልም (ፈላሻም) ወጣ ከአገር።

ይሄም ትዝታ - ታሪክም ነው፤

በአሁኑ ጊዜ ዘረኛው አይሁድ ቤተ እስራኤልን አንገላታው።

የተከበረ የቀሳውስት - የመኳንንት የበኩር ልጅ እንዳልነበረ፥

ዛሬ ከሰው በታች ሆኖ ተቆጠረ።

ትዝታና ታሪክ ወደ ጎላ አይመልስም ጊዜን፥

ከፋውንም ደጉንም ቤተ እስራኤል ያስታውሳል - ከጥንት እስከ አሁን፤

የግንዱን መሠረቱን - እስራኤልን፥

³ “በፊቱም ኢትዮጵያ ይሰግዳሉ፤ ጠላቶቹም አፈር ይልሳሉ።” መዝ. 72: 9 “ኢትዮጵያ እጃቿን ወደ አግዚአብሔር ትዘረጋለች።” መዝ. 68: 31

⁴ “በእነርሱ ላይ እንዳልነግሥ እኔን ናቁ እንጂ አንተን አልናቁምና፤ በሚሉህ ሁሉ የሕዝቡን ቃል ሰማ፤ . . . ነገር ግን ጽኑ ምስክር መስክርባቸው፤ በእነርሱም ላይ የሚነግሠውን የንጉሡን ስርዓት ገነራቸው።” ሳሙኤል ቀዳማዊ 8: 7-9

አንዲሁም ኢትዮጵያን - ያሳደገች እናቱን (አገሩን)።

ቤተ አሰራሌል ትዝታው እየቆሬቆረው፤

የገዛ ዘሩ አሱን ሲያሳንሰው፤

ታቦቱ (ሕዝብ ክርስቲያን - ወገኑ) ተናገረው፡-

“ከክርስቶስ ልደት በፊት እኮ ነው አገር የለቀቅኩው፤

እባክህ ተመለስ፤

ታቦቱ ያለበትም (ኢትዮጵያም) አገርህ ነው፤

ክርስቲያንነትም ያንተው ነው።”

ትዝታና ታሪክ ወደ ኋላ አይመልስም ጊዜን፤

“እኛ” ታቦቱን አምጥተን፤

ኢትዮጵያን በስዩመ እግዚአብሔር አያስጠበቅን፤

አገራችንንም በቅዳሴው አየባረክን (አያሰባረክን)፤

ጸልዩን - “ዝናቡን አዝንብልን፤

ወንዞቹንም እስከ ልካቸው ሙላልን” እያልን፤.....”

የኢትዮጵያ ሕዝብ አንዴ ሲመቸው - አንዴ ሲከፋው፤

ይህ ጉራማይሌ ኑሮ እኮ ነው ፍቺ ያጣው።

ዝናቡም ይዘንባል፤ ወንዙም እስከ ልኩ ይሞላል፤

ግን ውሃ ወደ ተጠማው ሳይደርስ ይፈሳል፤

ሕዝቡም አገር ለቆ ይወጣል።

የኢድገታችን ማንቆ የሆነውን ነው ማወቅ ያቃተን።

እሰላምና ቢገባ ካገራችን፤

ሕዝቡ ተቀበለው ሰላሙን፤

እያስወገደ በሃይማኖቱ የሚነግደውን - ማህደረ ሰይጣኑን።

ከመሰፍንት አገዛዝም ወጥተን፤

በነገሥታትም ተገዝተን፤

ይሄው አለን ኢትዮጵያ ተብለን፤

በውጪ ጠላት ሳንበገር፤

ከፋውንም ደጉንም እያስታወስን።

ትዝታና ታሪክ ወደ ኋላ አይመልስም ጊዜን፤

የቅርብ ጊዜያት ለውጦች ናቸው እኛን ያንገላቱን።

ኃይለ ሥላሴን ገልብጠን፤

ደርግን ተካን።

ግን፡-

ትግሉ ስላልበቃን፤

አውነቶችን ከመጠን በላይ (ሕዝቡ ከሚችለው በላይ) አጥልተንና አብዝተን፤

ረቂቃን ርዕዮቶችን ገንብተን፤

ኢሕአፓ፣ ኢኮፓ፣ ማሌሪድ፣ መኢሶን፣ ወዘተ... ብለን፤

ገና ትግሉን ስንጅምር፤

ጥቃቅን የውሽት ተውሳኮች (ጀርሞች) ገቡብን።

እኸ!....

ትንሿ ውሸት (የታክቲክ ጉድልት - አንጃነት) ከጉያችን ገብታ በላችን።

በጥቃቅን የሃሳብ ልዩነቶች እርስ በርስ አጣላችን፤

ለታላቁም ውሸት (የሰይጣን መልአክተኛ) ዳረገችን።

እኸ!....

የለየለት ዲክቴተር፡-

ተፈጥሮን በቁጥጥር ውስጥ እናደርገዋለን ብሎ የፎከረ፤

የልማቱን ሥራ አጣደፈ - በጠብ መንጃው አየቆፈረ፤

ሰውን እየገደለና እያሰረ፡.....

መንግሥት ለራሱ እንደ እስፖርት ቢቆጠረው ጦርነትን፡-

ሞት ጨረሰው ወታደሩን - ሠራዊቱን፤

ገበሬ - ሚሊሺያውን።

በኢኮኖሚ አደቀቃት አገሪቱን፤

ረሃብ ገባው ሠርቶ አዳሪ - ሳብ አደሩን።

እንዲህ እና ይህንን ይመስል ነበረ - ያ ያሳለፍነው ጊዜ፡-

ዲሞክራሲ የተቀበረበት፤

የመንፈሳዊያን መልአክት የታፈነበት፤

በኮሙኒስት - ሶሺያሊስት ስርዓት፤

እግዚአብሔር የለም የተባለበት።

የኢትዮጵያም ሕዝብ ተዘናግቶ፤

ቅድስናውን ከታቦቱ ለይቶ፤

በሥራው (በኑሮው) ሁሉ በረከትን አጥቶ፡.....

እኸ!....

እግዚአብሔር የለም ማለትን እንደለመደ፤

ኩባሩን ማክረጉን አጥቶ ተዋረደ፤

ሴቱም ወንዱም ተሰደደ።

ትዝታና ታሪክ ወደ ጎሳ አይመልስም ጊዜን፤

ከዲክቴተር አገዛዝም ወጥተን፤

ደርግን በጠብ መንጂያ አባረን፤

ሌላ ባለ ጠብ መንጂያ ተከተን፤

ይኸው አለን፤

ዘርና ዘር ተፋጠን።

ያ እኮ ነበረ እኛም የቆምንለት፡-

- ፍጹም እውነት -

- እንድነትን ማግኘት፤

- በነፃነት እና በእኩልነት።

ያ እኮ ነበረ እኛም የቆምንለት፡-

የብሔረሰቦች ሁሉ ነፃነት።

ያንን እውነት ከጉዳችን ነጥቀው ወሰዱት፤

ዘረኛነትን (በውስጡ ጥላቻነትን) ደረቡበት፤

በአንድ አገር ውስጥ ሌሎች አገሮች (ክልሎች) አበጁለት።

አብረን እንዳልበላን - አብረንም እንዳልጠጣን፤

ከጥንትም ክልሎቻችሁ - አገሮቻችሁ - እንደዚህ ነበሩ፤

ሂዱ፤... በየክልላችሁ ተሰግስጉ ተባልን።

እኸ!...

ይህ በእውነት ውስጥ የጸደቀ ውሸት - እውነተኛ ተንኮል፤

ከመሃላችን ገብቶ ሰረሰረን፤

ግድያና አልቂት አስከተለብን።

ግን ሕዝቡ በዚህ ታላቅ ውሸት ቢታፈን፤

ማን አለ ታሪካዊ ፍቅራችንን የሚቀማን?

ሃይማኖታችን (እስላም - ክርስቲያን) በዘር ከፋፍሎ አላስቀመጠን።...

ማነው ማዘናጋት የሚችል - የኢትዮጵያን ማንነቷን - እንድነቷን።

ሕዝቡ በመስናክሎች ብዛት ግራ ተጋበቶ፤

በራሱም ላይም ተቆጥቶ፤

ባሳለፈው ሃይማኖት አልባነትም ተፀፅቶ፤

ሃይማኖቱን (እውነቱን) ይዟል - አጥብቆና አብዝቶ።

የሕዝቡ ሃይማኖተኛነት ይህንን አሳጣው - ያንንም አስገኘለት ለማለት አይደለም፤

ጊዜ ጠብቆ ይመጣል ሁሉም።

ውሸትን ታቅፎ ለቆየ - በጊዜአዊ አሸናፊነት፤

እጅግ ታላቅ ይሆናል የሚከተለው ውድቀት።

ወሳኝ ታክቲክ መስሎት የውሽት መሰሪያን የሚጠቀም፤

ለጊዜው ቢያሸንፍም፤

መጨረሻያው አያምርም።

ባለ ጠብ መንጂያ ቢራገጥም፤

እናት (ኢትዮጵያ) ጡቶቿን ከልጆቿ አትደብቅም፤

እኛ - ቤተ እስራኤሎች - እኛ ሰደተኞች (ዲያስፖራዎች) - አሳዳጊዎችንን - እናታችንን - አገራችንን አንረሳም።
ተደብቆ ቢቆይም፤

ምን ጊዜም እውነት ከሕዝቡ አይጠፋም።

በእግዚአብሔር ለሚያምንም - ለማያምንም፤

ለታጋይ ሁሉ - በውስጥም በውጪም፤

በጦር ግንባር ለተሰማራ - ለሠራዊቱም፤

ለኢትዮጵያ ወዳጅ - ለሁሉም፡-

ያ የምንፈልገው፤

አኩልነትና ነፃነት፤ ብሎም ሰላም፤ ፍቅርና አንድነት በቀላሉ አይገኝም።

ምክር እንምክር - ያሳለፍነው ለህተት እንዳይደጋገም፤

ድክመታችን ካልታወቀ መድኃኒቱ አይገኝም።

አሉታዊነት ወደ ኋላ ያስቀረናል፤

ውሸት ትግላችንን ያሰናክልብናል።

ዘረኝነታችን (የትግራይ፣ የአምሃራይ፣ የኦሮሚያ፣ ወዘተ..) ያጠፋናል፤

ከፋት፣ ምቀኝነት፣ ጀብደኝነት፣ ራስ ወዳድነትና ስግብግብነት ያጣላናል፤

አሁንም በትግል ሰብአዊ መብትን (ዲሞክራሲን) መቀዳጀትና መለማመድ ያሻል።

አሊያም፤ ምን መንግሥት ቢቀያየር፤

ከኋላ ተራጋጭ አይጠፋም የሚያስቸግር።

“እንቺ የድል ኮከብ፤ ከመንደር ያለሺው፤

ወጣ በይ ከዳዳ፤ ወገንሽን አዪው፤

ብርሃን ሰጪ አካል መሆንሽን አትርሺው፤

ተደበቆ ኑሮ፤ መሸንፍን ፍሪው፤

ድሉ የሕዝብ እስኪሆን ተሰፋሽን አታጥፈው።”⁵

⁵ ከምድራዊነታችን ባሻገር - ቅጽ አንድ ገጽ 94

መደመደሚያ

ከእውነት ተነስቶ የቆመ ለእውነት፤

ከጠብ መንጃያም በላይ፤

ልዩ - ታላቅ ኃይል - ፈጣሪው አለለት።

ለዚችስ ለቅድስት አገራችን መሪ የሚሆናት፤

በቅዱሳን ሕዝቡ ገፋፊነት፤

በእገሌ ፋንታ እግዚአብሔር እንዲነግሥባት፤

መንፈሳዊ - ፈጣሪውን ፈሪ፤

ሕዝቡን - አገሩን የሚያስቀድም መሪ፤

ይህንን ነው ማንም ታጋይ (ፖለቲከኛ) እንዲያውቅ - እንዲያስብበትም የፈለግነው።

ይህንን ምክር ነው፤

የታናናሾችን ምክር ለማይሰማም፤

የሶዶቅ ምክር ብለን ያቀረብነው።⁶

ይኸው ነው ዛሬም በየቤተ ክርስቲያኑ - በየመስጊዱ የሚሰበከው፤

የሶዶቅን ምክር ምስጢሩን የአገር መሪ (ተቆርቋሪ ሁሉ) ቢረዳው፤

መሪነቱንም እንደ ንጉሥ ዳዊት - ከእግዚአብሔር ረድኤት ጋር ቢነፃረው፤

ይህንን ነው ቅዱስ ሕዝብ የሚቀበለው።

እንዲህ ሲሆን ነው አገር የሚባረከው፤

ረሃብና ጥማት የሚጠፋው፤

መሰደድም የሚቀረው።

እንዳንድ ሰዎች መኮረጅ ይወዳሉ፤

የተሠራውን ስህተት መልሰው ይደግማሉ።

በማንኛውም ሥፍራ፤ በማንኛውም ሁኔታ፤ በማንኛውም ጊዜያት (ሰዓት)፤

እንደ እንድ የትግል ታኩዚክ - እንድን ብሔረሰብ ለይተው ቢያስጠሉበት፤

ጉዳት ላይ የምትወድቅ እናት ኢትዮጵያ ናት፤

የልጆቿን ፍቅር ነጥቀው ሲወስዱባት።

ትግል፡-

እውነቱን እውነት ውሸቱን ውሸት ለሚል።

ስልጣን፡-

አንድነትን ለሚጠብቅ የሕዝብ ወገን።

በረከት፡-

⁶ በዚሁ ድረ ገጽ - የሙሙዬና የማማዬ ምክር የተሰኘውንም ግጥም ይመለከቷል።

ፈሪሃ እግዚአብሔር ላደረበት⁷።

እውቀት፡-

እግዚአብሔርን በመፍራት።

ሃብታም - ባለ ፀጋ፡-

በቃኝን ለሚያውቅ - ለደግ - ድሆችን ለሚያስጠጋ።

ደስታ፡-

በክፋት ለማይረታ።

ሰላም፡-

ዲሞክራሲን በፍቅር እና በእንድነት ለሚያጣጥም።

እድገት፡-

በአዎንታዊነትና በምስጋና በረከት ሲጨመርበት።

እና፡-

አሁንም (በዚህ ትውልድ)፤

በእግዚአብሔር ቸርነት እና በጥሩ አሳቢ ሕዝባቸው፤

ጊዜ ነገን አርግዞ ነው የሚታየው፤

አሜን - መፃኢያችን ጥሩ ነው የሚሆነው።

⁷ “እናንተስ እስቀድማችሁ የእግዚአብሔርን መንግሥት ጽድቅንም ፈልጉ፤ ይህም ሁሉ ይጨመርላችኋል” ማቴ. 6: 33